

श्रीः

पूज्याय राघवेन्द्राय सत्यधर्मरताय च ।
भजतां कल्पवृक्षाय नमतां कामधेनवे ॥

श्रीसुधीन्द्राब्धिसम्भूतान् राघवेन्द्रकलानिधीन् ।
सेवे सदाज्ञान्सौख्यार्थं सन्तापत्रयशान्तये ॥

॥ श्रीमद्भुक्तभूमिध्वान्तर्गतरामकृष्णवेदव्यासात्मक श्रीलक्ष्मीहयग्रीवाय नमः ॥

श्रीगुरुभ्यो नमः हरिः ॐ

अथ श्रीमद्राघवेन्द्र यति शिरोमणिभिः विरचितम्

प्रातः सङ्कल्पगद्यम्

ॐ लौकिकवैदिकभेदभिन्नवर्णात्मकध्वन्यात्मकाशेषशब्दार्थऋगादिसर्ववेदार्थं विष्णुमन्त्रार्थ-

पुरुषसूक्तार्थगायत्र्यर्थवासुदेवद्वादशाक्षरमन्त्रान्तर्गताद्याष्टाक्षरार्थं श्रीमन्नारायणाष्टाक्षर-

मन्त्रार्थवासुदेवद्वादशाक्षरमन्त्रान्तर्गतान्त्यचतुरक्षरार्थं व्याहृत्यर्थमातृकामन्त्रार्थप्रणवोपासकानां
पापाविद्ध दैत्यपूगाविद्ध श्रीविष्णुभक्त्याद्यनन्तगुणपरिपूर्ण रमाव्यतिरिक्तपूर्वप्रसिद्धव्यतिरिक्त-

अनन्तवेदप्रतिपाद्यमुख्यतमानन्तजीवनियामकानन्तरूपभगवत्कार्यसाधक परमदयालु क्षमासमुद्र
भक्तवत्सल भक्तापराधसहिष्णु श्रीमुख्यप्राणावतारभूतानां, अज्ञज्ञानार्थिज्ञानयोग्यभगवत्कृपा-

पात्रभूतसल्लोककृपाळु ब्रह्मरुद्राद्यर्थितभगवदाज्ञां शिरसिपरमादरेणानर्घ्यशिरोरत्नवन्निधाय

तथाऽशेषदेवताप्रार्थनां हारवद्धृदिनिधाय सर्वस्वकीयसज्जनानुग्रहेच्छयाकर्मभुव्यवतीर्णानां,
तथाऽवतीर्य सकलसच्छास्त्रकर्तृणां, सर्वदुर्मतभञ्जकानां अनादितः सत्सम्प्रदायपरम्पराप्राप्त-

श्रीमद्वैष्णवसिद्धान्तप्रतिष्ठापकानां, अत एव भगवत्परमानुग्रहपात्रभूतानां, सर्वदा भगवदाज्ञया
भगवत्सन्निधौ पूज्यानां, तथा भगवता दत्तवराणां, द्वात्रिंशल्लक्षणोपेतानां, तथा समग्रगुरुलक्षणोपेतानां,
असम्शयानां, प्रसादमात्रेण स्वभक्ताशेषसम्शयच्छेत्तृणां, प्रणवाद्यशेषवैष्णवमन्त्रोद्धारकाणां,
सर्वदा सर्ववैष्णवमन्त्रजापकानां, संसिद्धसप्तकोटि-

महामन्त्राणां, भगवति भक्त्यतिशयेन

भगवदुपासनार्थं स्वेच्छयागृहीतरूपाणां, तत्र तत्र पृथक् पृथक् भगवतोऽनन्तरूपेषु
पृथक्पृथक्वेदोक्त तदनुक्तभारतोक्त तदनुक्तसम्प्रदायागत स्वेतरस्वाभिन्नतयाप्यशेषशक्ति-

विशेषाभ्यां पृथग्व्यवहारविषयसर्वसामर्थ्योपेतनिरवधिकानन्तानवद्यकल्याणगुणपरिपूर्णानन्त-

गुणोपसंहर्तृणां, तथा वेदोक्तसर्वक्रियोपसंहर्तृणां, एवं अनन्तरूपावयवगुणक्रियाजात्यवस्थाविशिष्ट-

भगवदुपासकानां, परमदयाळूनां, क्षमासमुद्राणां, भक्तवत्सलानां, भक्तापराधसहिष्णूनां, स्वभक्तान्
दुर्मागादुद्धृत्य सन्मार्गस्थापकानां स्वभक्तं मामुद्दिश्य भगवतः पुरः ‘

परमदयाळा क्षमासमुद्र

भक्तवत्सल भक्तापराधसहिष्णो त्वदधीनं दीनं दूनं अनाथं शरणागतं एनमुद्धर’ इति विज्ञापन-

कर्तृणां, सर्वज्ञशिरोमणीनां, अशेषगुर्वन्तर्यामिणां, सदा भगवत्पराणां, भगवतोऽन्यत्रसर्ववस्तुषु
मनस्सङ्गरहितानां, सर्वत्र सर्वदा सर्वाकार सर्वाधार सर्वाश्रय सर्वोत्पादक सर्वपालक सर्वसंहारक
सर्वनियामक सर्वप्रेरक सर्वप्रवर्तक सर्वनिवर्तक यथायोग्यं सर्वज्ञानाज्ञानबन्धमोक्षप्रद
सर्वसत्ताप्रद सर्वशब्दवाच्य सर्वशब्दप्रवृत्तिनिमित्त सर्वगुणातिपरिपूर्णतम सर्वदोषातिदूर
सर्वाचिन्त्य सर्वोत्तम सर्वेश्वर सर्वात्यन्तविलक्षण स्वगतभेदविवर्जितत्वादिना भगवद्द्रष्टृणां,
अभिमानादिसर्वदोषदूराणां, असूयेर्ष्याद्यशेषमनोदोषनिवर्तकानां, नित्यापरोक्षीकृतरमायुक्ताशेष-

भगवद्रूपाणां, अत एव विलीनाशेषप्रकृतिबन्धानां, अत एव दूरोत्सारिताशेषानिष्टाणां, अत एवाशेष-

भक्ताशेषानिष्टनिवर्तकानां, प्रणवोपासकानां, अस्मदादिगुरुणां, श्रीमदानन्दतीर्थश्रीमच्चरणानां
अन्तर्यामिन् अनिरुद्धप्रद्युम्नसङ्कर्षणवासुदेवात्मक श्रीमध्ववल्लभ श्रीलक्ष्मीवेदव्यासात्मक
अण्डस्थितानन्तरूपावयवगुणक्रियाजात्यवस्थाविशिष्टरमायुक्तक्षीराब्धिशेषशायि श्रीपद्मनाभात्मक
अण्डाद्बहिरभिव्यक्तशुद्धसृष्टित्वेनाभिमत श्रीचतुर्मुखमुख्यप्राणोपास्यत्वाद्यनेकप्रयोजनक
अनन्तानन्तरूपमूलभूत तथाऽशेषजगत्पालनप्रयोजनकशान्तिपत्यनिरुद्धमूलभूत तथाऽशेष-

जगत्सृष्टिप्रयोजनककृतिपतिप्रद्युम्नमूलभूत तथाऽशेषजगत्संहारप्रयोजनकजयापतिसङ्कर्षण-

मूलभूत तथा स्वस्वसमग्रयोग्यताभिज्ञ परमानुग्रहशीलभगवत्प्रेरित चतुर्मुखादिसद्गुरूपदिष्ट-

स्वस्वयोग्यभगवद्गुणोपासनया सञ्जातस्वस्वयोग्यभगवद्गुणविशेषदर्शनभोगाभ्यां विनष्टानिष्ट-

सञ्चितप्रारब्धलक्षणाशेषकर्मणां, स्वस्वयोग्यतानुसारेणसम्पूर्णसाधनानां, पूर्वकल्पे ब्रह्मणा सह विरजानदीस्नानेन त्यक्तलिङ्गानां, तथा विनष्टावशिष्टेष्टाशेषप्रारब्धकर्मणां, प्रलयकाले भगवदुदरेवसतां आनन्दमात्रवपुषां, तदनुभवरहितानां स्वस्वयोग्यभगवद्गुणविशेषध्यानरतानां, सृष्टिकाले भगवदुदराद्बहिर्गतानां, श्रीश्वेतद्वीपदर्शनं निमित्तीकृत्य प्रधानावरणभूत-स्वेच्छापसरेण स्वस्वयोग्यानन्दाविर्भावलक्षणमुक्तिप्रदानप्रयोजनकमायापतिश्रीवासुदेवात्मक लक्ष्म्यात्मक-

प्रळयाब्धिस्थ श्रीवटपत्रशायि अशेषजगदुदराशेषमुक्तनाभिदेशोर्ध्वभागकुक्ष्याख्यदेश त्रिविधाशेष-

सम्सारिनाभिदेशाशेषतमः पतितनाभ्यधोभागदेश श्रीभूम्यालिङ्गितकालादिचेष्टक परमाण्वाद्यशेष-

कालावयवसृष्ट्यादिकर्तृशेषनामकपरमपुरुषनामक श्रीचतुर्मुखमुख्यप्राणोपासितचरण अनिरुद्धादि-

चतूरूपात्मक गायत्रीनामकसवितृनामकरूपविशेषात्मकव्यास रूप बृहच्छरीर शून्याभिध कालाभिध केवलाभिध ब्रह्माभिध अनन्ताभिधरूपविशेषात्मक निरुपचरितमूलरूपनिरुपचरितव्यासप्रतिपाद्यानन्त-

तेजःपुञ्ज तादृश रमायुक्तरूपविशेषात्मक गायत्रीभूतवाक्पृथिवीशरीरहृदयभेदेन षड्विध-

गायत्रीनामक लोकवेदसमीररमान्तर्गत प्रणवाख्य तुरीयपादोपेत गायत्रीपादचतुष्टयप्रतिपाद्य वैकुण्ठस्थित अनन्तासनस्थित श्वेतद्वीपस्थित सर्वजीवस्थितरूपभेदेन चतूरूपात्मक देहव्यास-

देहान्तर्यामिजीवव्यासजीवन्तर्यामिरूपभेदेन चतूरूपात्मक निरुपचरितसर्ववागर्थप्रतिपादक श्रीदेव्यादिरमारुपाष्टकाभिमन्यमानचक्रशङ्खवराभययुक्तहस्तचतुष्टयोपेत प्रदीपवर्ण सर्वाभरण-

भूषित विश्वादिभगवद्गुणपाष्टकप्रतिपादक अकाराद्यष्टाक्षरात्मक श्रीमत्प्रणवाद्यष्टमहामन्त्रप्रतिपाद्य-

अष्टरूपात्मक मन्त्राध्यायोक्त भूवराहाद्यशेषवैष्णवमन्त्रप्रतिपाद्य भूवराहाद्यशेषरूपविशेषात्मक रमादिमन्त्रप्रतिपाद्य रमादिनिष्ठरमादिनामकरूपविशेषात्मक श्रीलक्ष्मीनृसिंहात्मक परमदयाळो, क्षमासमुद्र, भक्तवत्सल, भक्तापराधसहिष्णो, देशकालाधिपते देहेन्द्रियादिपते सूर्यवम्शध्वज रघुकुलतिलक लक्ष्मणभरतशत्रुघ्नाग्रज श्रीहनुमदुपासितचरण सीतापते श्रीरामचन्द्र त्वदाज्ञया त्वत्प्रसादात् त्वत्प्रेरणया त्वत्प्रीत्यर्थं त्वामुद्दिश्य त्वामनुस्मरन्नेव त्वदाज्ञयानियतेन मन्त्रियामकेन सत्ताप्रदवायुनामक चेष्टाप्रदप्राणनामक धारणाप्रदधर्मनामक मुक्तिप्रदभक्तिनामकरूपविशेषैः मद्धृदिस्थितेन परमदयाळुना क्षमासमुद्रेण भक्तवत्सलेन भक्तापराधसहिष्णुना सर्वस्वामिना

सर्वप्रेरकेण सर्वतात्त्विकदेवताप्रेरकेण सर्वतात्त्विकासुरभञ्जकेन तथा तत्प्रेरणाप्रयुक्त अशेष-

दुर्मतभञ्जकेन अत एव प्रभञ्जनशब्दवाच्येन प्रतिदिनं प्रतिक्षणं बुद्धिशोधकेन सर्वकर्मकर्त्रा सर्वकर्मकारयित्रा सर्वकर्मस्वामिना सर्वकर्मसमर्पकेण सर्वकर्मफलभोक्त्रा सर्वकर्मफलभोजयित्रा सर्वकर्मप्रेरकेण सर्वकर्मोद्बोधकेन सर्वकर्मशुद्धिप्रदेन सर्वकर्मसिद्धिप्रदेन सर्वकर्मनिष्ठेन सर्वकर्मसाक्षिणा सर्वकर्मनिष्ठभगवद्रूपोपासकेन अशेषजीवनिःसङ्कयानादिकालीन धर्माधर्म-

द्रष्टृस्वेच्छयोद्बोधकेन तद्वाचककपिलोपासकेन रमाव्यतिरिक्तपूर्वप्रसिद्धव्यतिरिक्तानन्तवेदप्रतिपाद्य-

मुख्यतमेनानन्तगुणपूर्णेन सर्वदोषदूरेण त्वच्चित्ताभिज्ञेन त्वच्चित्तानुसारिचित्तेन त्वत्परमानुग्रह-

पात्रभूतेन मद्योग्यताभिज्ञेन श्रीभारतीरमणेन रुद्राद्यशेषदेवतोपासितचरणेन मम सर्वास्ववस्थासु चित्रधा विचित्रधा त्वदुपासकेन श्रीमुख्यप्राणेन प्रेरितः सन् त्वत्संस्मृतिपूर्वकं शयनात्समुत्थाय अद्यतनं स्ववर्णाश्रमोचितं देशकालावस्थोचितं नित्यनैमित्तिककाम्यभेदेन त्रिविधं त्वत्पूजात्मकं कर्म यथाशक्ति, यथाज्ञप्ति, यथावैभवं करिष्ये । मदाज्ञाकारिभिः विद्यासम्बन्धिभिः देहसम्बन्धिभिश्च त्वदीयैः अशेषैर्जनैस्त्वत्सर्वकर्तृत्वकारयितृत्वाद्यनुसन्धानपूर्वकं कारयिष्ये च ।

इति श्रीराघवेन्द्राख्ययतिना कृतमञ्जसा ।

प्रातः सङ्कल्पगद्यं स्यात् प्रीत्यै माधव मध्वयोः ॥

इति श्रीराघवेन्द्रतीर्थप्रणीत प्रातः सङ्कल्पगद्यम्

॥ भारतीरमणमुख्यप्राणान्तर्गत श्री कृष्णार्पणमस्तु ॥